

# Gits gu'n ukë' Pablo sia lo minn yu Filipos, minn zinkë xits Jesús

Lë' Pablo xne' diux lo minn yu giedz Filipos

**1** <sup>1</sup>Na', Pablo, gana Timoteo, nu'wu nak minn kë stsi'n Jesús, Minn uxa'l Dios. Nana lë'nu xcha'l gits che'n lotá, minn yu Filipos, minn uyu'nn mbi Dios xtol lo ulelëdz Jesús, gana iza lo minn zu lotá gana iza lo minn chu'nn yud xid'tá dele bekwa'n.

<sup>2</sup>Gana Dios, minn nak pxozna, gana Jesús, minn chu'nnbéy lona, ine'dz xkilwen gana xkilxil lotá.

Lë' Pablo xgu minn Filipos lën ña Dios

<sup>3</sup>Or lë'ná chunn xkilxkabdá lë'ná xded xkix lo Dios. <sup>4</sup>Tipta or lë'ná xne'ña Dios, childná lë'ná xgutá lën ña Dios. <sup>5</sup>Xkix Dios lo lë'na kë dzi'n tipsa xne' Xti'dz Ndzun Jesús, dzekna xka lë' minn chonu. Gu'n che'n uyuslotá chu'nndá or lë'tá ulelëdzu gana axta lo na lë'tá bezu. <sup>6</sup>Nanná zolila Dios, minn uyu'nn lë'tá uyuslo chu'nn gu'n wen, lë'xi gu'nn lë'tá tsëw sia gu'nnba gu'n xla'nxi, axta idzinn dze lë' Jesús gobiche.

<sup>7</sup>Xnená ichë gu'n che'n lo xkë ldo'nádá. Gana xkixdá lë'tá chu'nn yu'dná tipta, loxna gunu, naku lën lidzgi'b gana naku lo guxtis, lë'ná xluw nli nak Di'dz Ndzun chen Jesús. <sup>8</sup>Dios nan nli xnená xkë ldo'nádá, xi'k xkë ldo' Jesúsdá. <sup>9</sup>Nana gu'n che'n nak gu'n xnabná lo Dios, dzekna gapchadá gilwen ikëcha ldo'tá xkomierdá gana gie'nnadá xku'n lo ted nak Dios gana bekwa'n nak gu'n wen gana gu'n nak dol. <sup>10</sup>Dzekna xka lë'tá tsu kosiuw gan bekwa'n nak gu'n wencha. Dzekna konde

lè' dze idzinn lè' Jesús gobiche lè'tá nak tib minn bët xtolda gana chut gakda ine' lu'tá chap xtol. <sup>11</sup> Nana Jesús nak minn gu'nn yudtá dzekna lè'tá iban wen, dzekna xka lè' minn gu'nn ncho'b lè Dios.

**Gu'n nak xkilxkab Pablo di'ltsa iban ota di'ltsa gët**

<sup>12</sup> Nana xla'ndná gie'nnadá bè'ts, ichë gu'n dzakná, gunu chu'nn lè' ndalcha minn xlelëdz Di'dz Ndzun chen Jesús.

<sup>13</sup> Xi'k nak minn xkenap ilëw gana sebalal minn nan lè'ná kè lidzgi'b lo zak kënë stsi'n Minn uxa'l Dios. <sup>14</sup> Gana mer ichë minn xlelëdz Jesús xcho'b ldo' gana sdzebda siacha xne' Di'dz Ndzun chen Jesús, lo xwiy lè' Dios chu'nn yu'dná nika kënë lidzgi'b. <sup>15</sup> Nli yu balal minn xne' chu nak Minn uxa'l Dios lo xlè' channá gana yuga minn chu'nno idib gik ldo' lo xla'n gu'nnu xi'k naku. <sup>16-17</sup> Ichë minn che'n chu'nno lo chap tib gilwen gana lo nan Dios une'dz di'dz lè'ná kè lidzgi'b, dzekna xka iluwná lo minn, nli nak Xti'dz Minn uxa'l Dios. Lè' sebalal minn chu'nno, dzekna xka tsepgia lè'ná gia'n lad xits, gana në minn knu xka lè'ná sakcha gilnë. <sup>18</sup> Nala na' bët siada ldo'ná, nika dele xku'n chu'nn minnu, naku chu'nn minnu kon tib gilwen ota chu'nnda minnu. Gu'n xchildná nak: Di'dz Ndzun chen Jesúsga nak gu'n xne' minn. <sup>19</sup> Na' nan lo ichë gu'n chak merla ichaná lo ichë gu'n dzakná, lo lè'tá xnab lo Dios gana lè' Espíritu chen Dios gu'nn yu'dná. <sup>20</sup> Xla'ndná gunn-ná ichë gu'n xla'n Dios, xi'k zidná chunno, dzekna chut gu'nn ntelëdzdaná sinda lè' minn gu'nn ncho'b lè' Minn uxa'l Dios, naku mba'nná ota uyëtná lè' minn tipta gu'nnu.

<sup>21</sup> Xnu nak degilxkabná: Di'ltsa iba'nná lè'ná sukga gunn ncho'b lè' Minn uxa'l Dios ota di'ltsa uyëtná mascha wenoga ganlaga uyunn-ná. <sup>22-23</sup> Nana yu chop gu'n loná, nika nandná bekwa'n lè' nak. Xwiyná di'ltsa iba'nná, skëchaná stsi'n Dios gu'n chunn-ná. Gana stibu xla'ndná gëtná, dzekna xka chu'nn idzi'nn-ná lo Jesús. Gunu xwiyná ndzuncha nak. <sup>24</sup> Nana lo

nki'nná lotá, loxna gunu mas wen le'y gëtdaná. <sup>25</sup> Lo nanná gunu nak gu'n ncho'bcha nak, zolila nanná sbanchaná, stsecha suná lotá. Dzekna xka lè'ná gunn yudtá ilo'xdadá xkilxkabdá ilelëdzdá chu nak Jesús, ga lè'tá xi'lna. <sup>26</sup> Dzekna or lètá gwiyná stib lè'tá ine': “Jesús, minn uxa'l Dios nak minn ncho'bdo' nak.”

<sup>27</sup> Nana nika gi'd gu'n gi'd gol ban wen, xi'k nak Xti'dz ndzun Minn uxa'l Dios. Dzekna xka nika dele gi'dsuná lotá ota gi'dsudná lotá, nanná lè'tá zu gana tibaga nak xkilxkabdá lè'tá stsa'nda ine' nli nak Di'dz Ndzun chen Jesús, dzekna xka lè' minn ilelëdz Jesús. <sup>28</sup> Idzebdadá lo minn xcha' lëd gu'n xne'tá, xka gien Dios nna'sñatá gana lè' Dios ilo'x ichë minn knu. Lo Dios nak minn chu'nn ichë gu'n. <sup>29</sup> Xnená gu'n che'n, lo xi'k xku'n une'dz Dios di'dz lè'tá ulelëdz Minn uxa'l Dios nana xkakga sdedtá bel gilnë. <sup>30</sup> Gu'n dzakdá lo na nak, gu'n uzakná or lè'ná uyu i Filipos, nana lo na xkakga szakná yuná ne'g.

### Nki'n gakdá xi'k uyak Jesús or uyi'd lo gitslyu

**2** <sup>1</sup> Loxna gunu di'ltsa nli Jesús, minn uxa'l Dios, xcho'b ichë ldo'na gana xkë' ldo'na, gana xlas ldo' xwiyna gana xne'dz gilwen lona. Gana di'ltsa Espíritu chen Dios nna'sñana. <sup>2</sup> Nana na' schildná di'ltsa lè'tá ikë' ldo'tá xkomierdá gana tibaga gu'nndá xkilxkabdá gana tipta tipsa gol kwixiti'dz. <sup>3</sup> Nki'nda bekwa'n gu'nndá, ila'ndá lè' minn gwiydá ncho'b gana nika gak ñatsdadá ndze'b ine'tá. Sinda masda ndo' gol gok gana gol gok xi'k nak tib minn xiy nak lè' xkomierdá ncho'b gol kwiy. <sup>4</sup> Nki'nda no'nda xkilxkabdá tsutá, sinda ña gol bi'nn gilxkab gan xku'n gu'nndá yud xkomierdá. <sup>5</sup> Nki'n gakdá xi'k uyak Jesús, Minn uxa'l Dios.

<sup>6</sup> Nika Jesús tipta uyak xi'k nakba Dios

ñana nzakdaxi lia'dz, nika dele usa'nxi gilbey chenxi

<sup>7</sup> Sinda xalxi uyu gik uyak xi'k nak tib minn bët nonda,

gana uyalxi xi'k chal tib mnech gitslyu che'n

gana uluwxi uyakxi mnech gitslyu che'n.

<sup>8</sup> Or lè'xi uyu lo gitslyu che'n nla'ndaxi ñak ncho'bxi,  
sinda ndo' uyaxki uyonxi di'dz axta uyëtxi  
gana nakdo no'nda ñëtxi,  
sinda axta uyu'nn ntelëdz minnxi ukë' minnxi lo krus.

<sup>9</sup> Loxna gunu Dios uyu'nnxi tib mgiy ncho'bdo'cha nak lo  
gitslyu gana iba'  
gana ude'd tib gilbey ncho'bdo'cha nak loxi nikë stib lo  
minn.

<sup>10</sup> Dzekna konde lè' lè Jesús gakyët  
lè' ichësa minn izexib gu'nn ncho'b lè Jesús,  
ichësa minn yu iba' gana ichësa minn yu lo gitslyu  
gana minn yu xan gitslyu.

<sup>11</sup> Gana ichësa chow minn icha' ine':  
“Jesucristo chu'nnbéy ichësa lo mnech.”  
Dzekna xka lè' minn gu'nn ncho'b lè Dios, minn nak pxozxi.

### **Ichësa minn xlelëdz Jesús gak xi'k nak tib xni**

<sup>12</sup> Nana bè'ts xkë ldo'nádá, lo nanná lè'tá tipta chu'nn gu'n  
xla'n Dios, gu'n xnená lotá, gana nakdo no'nda or lè'ná zu lotá  
sinda nika dele giendná loxna gunu xnená: Isa'ndtá iluwdá lo  
minn, nli lè' Dios ugulia'ladá lo dol, gana gol gonga isa'ndá  
gu'nn dá gu'n xla'n Dios. <sup>13</sup> Lo Dios nak minn xgu gikdá  
izoblëdzdá gu'nn dá gu'n xla'nxi, gana lè'xi chu'nn yudtá  
dzekna lè'tá chu'nno xi'k xla'nxi. <sup>14</sup> Dze'ga, dze'ga gol bi'nn  
ichësa gu'n chu'nndá, nki'nda no'nda gia gi'd ine'tá. <sup>15</sup> Dzekna  
xka kibdadá xtoldá gana chut gakda belë ine' lëdtá lo lè'tá nak  
xin Dios. Lè't lè'tá mban xid ngopxtol gol gok tib xni ichë lo  
minn knu, xi'k nak mël xgë's chol zob iba' or nkëw. <sup>16</sup> Nana  
nki'n xka gakdá ichë lo minn knu gana ine'tá Di'dz Ndzun  
nak, gu'n ney gilmban loxdacha, ichë lo minn knu. Dzekna  
xka konde lè' dze idzinn lè' Jesús gobiche, lè'ná xildná  
gwiynádá. Or knu gwiyná lèt no'nda xlëda xnu kënë xidtá.

<sup>17</sup> Nika dele gëtná lo xnená Di'dz Ndzun nak, gunu gak xi'k

nak tib gu'n igadná lo Dios gana ichë gu'n chu'nndá yu'dná, gunu nak xi'k nak gu'n xgadtá lo Dios, loxna gunu xchildná.

<sup>18</sup> Nana lu'tá xkaka gol kwxi'lna xi'k xchildná.

### Timoteo gana Epafrodito

<sup>19</sup> Di'ltsa lè' Jesús, Dad chu'nnbéy, ine'dz di'dz lè'ná ixal Timoteo gi'dsu lotá. Dzekna xka axta na' scho'b ldo'ná lè'ná gon gan xku'n yutá. <sup>20</sup> Lo nonga Timoteo yu xid ichë minn yuñaná, nak minn xde'd gilxkab gan gotá, xi'k chunn-ná.

<sup>21</sup> Sa'nda lè' sebalal minn nika siada ldo' gu'nn gu'n xla'n Jesús, Minn uxa'l Dios, sinda no'nda gu'n szoblëdz minn knu chak gik minn knu. <sup>22</sup> Lu'tá nanla xku'n nak Timoteo. Gana nandá Timoteo chu'n yu'dná xne'nu Di'dz Ndzun nak, xi'k chu'n tib minndo' yud pxoz. <sup>23</sup> Nana nonga kimbiasná gan xku'n gak dekwendná loxna lè'ná ixal Timoteo. <sup>24</sup> Gana Dad, minn chu'nnbéy, chu'n yu'dná lè'ná xlelëdz merla lè'ná icha ne'g, lè'ná gobiche gi'dsu lotá.

<sup>25</sup> Nana xwiyná mas wen gane'ch ixalná Epafrodito, minn uxa'ldá uyu'nn yu'dná lo ichë delia'dzná. Epafrodito nak xi'k nak tib bëtsná gana ichopnu nlas dzak lo kë stsi'n Dios.

<sup>26</sup> Gana lè' Epafrodito xla'n gwiydá lo chuslëdzdá axta balo'ta gana nlas chak ldo' lo lè' uyon lè'tá uyaknan lè' uzakné.

<sup>27</sup> Nana lè'ná xne nli uzakné Epafrodito, lola gilgut ula' Epafrodito. Xkix Dios ulas ldo' uwiy Epafrodito gana na'ná. Lo di'ltsa ñët Epafrodito ñaná nzak gilnëdo' ñana xnula szakná.

<sup>28</sup> Loxna gunu xiobdná ixalná Epafrodito, dzekna xka lè'tá xi'lna gwiy Epafrodito stib, gana axta na' bët gilxkab idedtaná. <sup>29</sup> Nana or lè' Epafrodito ilan xidtá stib, gol kwxi'lna xi'k xku'n xla'n Dios. Gana gol kelëdz Epafrodito gana ichë minn nak xi'k nak Epafrodito. <sup>30</sup> Lo mgiy che'n kë stsi'n Jesús nika dele nan ndze'bu. Gana mer nlox mgiy che'n uyu'nn yu'dná lo ichë gu'n ukebeydá, gu'n ñakda ñu'nndá xaldá.

## Lë'ná xded fwers zu

**3** <sup>1</sup> Nana xnená lotá, gol kwxi'lna lo ichë gu'n chu'nn Dios lotá. Na' xie'dtaná ikená gu'n nika dele seyitla unená, gana dzekna xka lë'tá tipta guslëdzu. <sup>2</sup> Gol gonga lo minn ndzab nak, minn knu xne' di'ltsa chu xla'n gak minn xkiedz Dios, nki'n ikë sen lëd, chug nup bia'l lëd. <sup>3</sup> Sa'nda nuw mer minn xkiedz Dios nakna, nika dele ichëdna kë sen lëd, lo Espíritu chen Dios chu'nn yudna dzekna xka chak chu'nn ncho'bna lë Dios. Gana xde'dna xkix lo Jesús minn uxa'l Dios, lo lë'xi uyu'nn lë'na udzinn nak minn xkiedz Dios. Loxna gunu chak ncho'bdana di'ltsa bekwa'n chu'nn-na gana nika dele kë sen lëdna. <sup>4</sup> Di'ltsa gunu nak gu'n gu'nn lë'ma igab xkiedz Dios, na' dzekxi gak minn nlecha gak nikë stib lo minn. <sup>5</sup> Lo uyak mbidz xun uya'lná lë' sen ukë lëdná, gana giedz Israel ngabná, lo xedi'y Benjamín zidná; na'sa mer minn hebreo nakná gana uyuná xid fariseo minn chu'nn ichësa gu'n xne' xley minn Israel. <sup>6</sup> Loxna gunu uzinkë'ná uzakzi'ná minn xlelëdz Jesús, lo xla'ndná gu'nn minn knu ichësa gu'n xne' xley Moisés. Na' chut ñakda nzo'bkiyná lo ni nup ndedtaná lëd gu'n xne' ley. <sup>7</sup> Or knu zakná ncho'b non ichë gunu, sa'nda nana xwiyná bëtcha nonda gunu lo lë'ná uyenladaná ichë gu'n uyu'nn Jesús lo xtolna. <sup>8</sup> Nli xnená bëtcha nonda ichë gunu loná sinda gu'n noncha nak gu'n xwiyná lo na, lo chu'nnbeychaná Jesús, Minn uxa'l Dios, Dad chu'nnbéy loná. Loxna gunu lë'ná usan ichë gu'n ulelëdzná bokla, usëbná gunu xi'k stsë'bma tib gu'n xki'ndacha, lo gu'n ndzuncha nak idzinnma gunnbeyma Jesús wen. <sup>9</sup> Gana xla'ndná nakdo lo zak uyunn-ná gu'n xne' ley, lë' Dios wen gwiyná sinda lo xlelëdzná Jesús. <sup>10</sup> Xla'ndná gunnbeyná Jesús gana giendná gilbey gu'n ude'd Dios loxi or lë'xi ubanaga gana tedná ichë gilynë gu'n udedxi gana nika axta gëtná lo xti'dzxi, lo uyëtlaxi lo ichë xtolná. <sup>11</sup> Dzekna xka konde lë'ná ulox, lë'xi ine'dzaga gilmban loná.

<sup>12</sup> Nakdo xnená udedlaná ichë lo gu'n che'n nika xnedná naklaná xi'k nak Jesús. Sinda lè'ná kè xded fwers, chunn ichë gu'n xla'n Jesús, Minn Uxa'l Dios, gunn-ná or ugi'bná. <sup>13</sup> Nana xla'ndná gakanadá bè'ts, nakdo xnená uyunnlaná ichëwu, nonga gu'n inená yu tib gu'n chunn-ná, xwyidchaná gan bekwa'n nak gu'n uyunn-ná sinda lè'ná xwi y gan bekwa'n nak gu'n nacha zi'd gunn-ná. <sup>14</sup> Lè'ná xded fwers zu axta idzi'nn-ná iba' gan bekwa'n ine'dz Dios loná, lo ngablaná lo Jesús, minn uxa'l Dios. <sup>15</sup> Loxna gunu ichësana xi'k xku'n uyak ndiplana lo Xti'dz Dios, nki'n ichësa gikna tsu gu'n che'n. Di'ltsa xa' chak gikdá, Dios nak minn gu'nn yudtá lè'tá gie'nna gu'n che'n. <sup>16</sup> Gu'n ncho'b nak, nki'n gu'nn-na ichë gu'n xluwla Dios kad tib lona gana tibaga gak xkilxkabna.

<sup>17</sup> Nana xnená lotá bè'ts, gol gok xi'k nakná, gol bi'nn ichëkga gu'n chunn-ná gana ichë minn mban xi'k xku'n uyu'nnkluwnádá. <sup>18</sup> Lo yu ndal minn xne' bët nonda xka uyët Jesús, Minn uxa'l Dios, lo krus. Xkwend minn che'n seyitla xnená lotá, nana axta chonná lè'ná xnewu stib. <sup>19</sup> Lo no'nda gu'n lo gitslyu che'n chak gik minn knu. Gana no'nda ichë gu'n lè'da gu'n szata ldo' minn knu chu'nn gana lger itelëdz minn knu lo ichë gu'n chu'nn lè'la ncho'b chak minn knu. Lox gunu lè' Dios izakzi minn knu <sup>20</sup> Sa'nda nuw di't nak mer di't ngabna nak iba'. Gana kimbiasna le'y xku'n gobichela Jesús iba', Dad chu'nnbéy lona minn ugulia'na lo dol. <sup>21</sup> Lè'xi chap ichësa gilbey, gu'n chu'nnbéyxi lo ichësa gu'n. Lox gunu lè'xi nak minn itsè' xkwerpna gu'n chapna gu'n slox, lè'xi gu'nnu xi'k nak xkwerpxi gu'n loxdacha.

### Tipta gol kwxi'lina

**4** <sup>1</sup> Nana lo ichë gu'n unená gana lo chuslëdznádá gana xkë ldo'nádá, loxna xnabná lotá gol kwzu, isa'ndtá ilelëdzdá Dad chu'nnbéy. Or xwiyná xku'n mbandá, xchildná lo nanná zolila xlëda nak dzi'n gu'n uyunn-ná.

<sup>2</sup> Gana xabná lo Evodia gana lo Síntique, wen ixixti'dzlsa, nki'nda xa' xa' gak gik, lo ichop una' che'n zinkë xits Xti'dz Dad chu'nnbéy. <sup>3</sup> Gana xabná lo'lá bē'ts, lo ñalá nli kē stsi'n Dios, bi'nn yud ichop una' che'n igali xkwend. Lo ichop una' che'n ndza'l Clemente gana sebalal minn ukë uyu'nn yu'dná tipsa une'nu Di'dz Ndzun chen Jesús lo minn, nika dele yu minn ña'nda bienn gu'n uyu'nn-nu. Dios nkē'la ichë lë minn che'n lën xlibr, di't kē ichë lë minn gap gilmban loxdacha.

<sup>4</sup> Tipta gol kwxi'lna lo lē'tá ngabla lo Dad chu'nnbéy, xnekano stib, gol kwxi'lna. <sup>5</sup> Gana ndo' gol gok lo ichë minn, dzekna xka lē' ichë minn gie'nna wendá. Gu'nntlëdzdadá merla gobiche Jesús, Dad chu'nnbéy. <sup>6</sup> Gu'nndadá gilxkab ncho'b, sinda masda gol klu gu'n szakdá lën ña Dios lox gol kwnab lo Dios gu'nn yudtá gana gol kwde'd xkix lo Dios. <sup>7</sup> Ga lē' Dios gu'nn bēt tsada ldo'tá gana gu'nn itsē'dadá xkilxkabdá dzekna xka lē' ichë gu'n dzakdá tedsu lo lē'tá xlelëdz Jesús, Minn uxa'l Dios. No'nda Dios zak gu'nn gu'n che'n, ni tib mnech gitslyu che'n icheloda gie'nna gu'n che'n.

### Gu'n che'n nak gu'n tsu gikdá

<sup>8</sup> Nana xla'ndná ichësadá nki'n gu'n che'n nak gu'n tsu gikdá: Ichë gu'n nli nak, ichë gu'n wen gu'n lē' nak, ichë gu'n xla'n Dios, ichë gu'n xñaz gwi'y minn, ichë gu'n ncho'b gwi'y minn. Di'ltsa ichë gu'n wen chu'nndá gu'n xkelëdz minn, gunu nak gu'n gol bi'nn gilxkab gu'nndá. <sup>9</sup> Gol bi'nn ichë gu'n uyu'nnkluwnadá gana gu'n use'dtá loná gana ichë gu'n uyondá unená gana gu'n uyandá uyunn-ná; dzekna xka lē' Dios gu'nn bēt tsada ldo'tá.

### Lē' Pablo xde'd xkix lo minn Filipos

<sup>10</sup> Ncho'b xchildná lo ichë gu'n chu'nn Dad chu'nnbéy loná, lo lē'tá uyuslëdzaganá, lē'tá uyu'nn yu'dná. Nanná tipta chuslëdzdáná sinda szalda gan xku'n lad gu'nndá yu'dná.



<sup>11</sup> Gu'n che'n nakdo xnenu lo xche gu'n xche loná, sinda na' used nle gahná or dele bekwa'n xdedná. <sup>12</sup> Nanná xku'n nak or bët giend gana nanná xku'n nak or lë' ichëwu yu. Ichësu usedná, naku chapná gu'n gówná axta giendná ota naku giend gu'n gówná no'nda gët ubinná. Xkakga dele chapná gu'n igadná stib lo minn ota dele bët giend. <sup>13</sup> Ichësa gu'n che'n zak tedná, lo Minn uxa'l Dios nak minn chu'nn yu'dná lë'ná chak chunn ichësa gu'n. <sup>14</sup> Nana xkixdá lo lë'tá uxa'l gu'n uyu'nn yu'dná lo ichë delia'dzná.

<sup>15</sup> Nonga lu'tá, minn Filipos, nak minn uyu'nn yu'dná lo delia'dzná or uyuslo'ná unená Di'dz Ndzun nak lo minn, or lë'ná ubi Macedonia. <sup>16</sup> Gana nika or lë'ná be yu Tesalónica giedz nax xtën Macedonia, lë'tá seyit uxa'l gu'n uyu'nn yu'dná lo delia'dzná. <sup>17</sup> Nakdo xnená gu'n che'n dzekna xka lë'tá ine'dzcha gan bekwa'n loná. Sinda xla'ndná lë' Dios gu'nnlaychatá. <sup>18</sup> Ichë gu'n uxa'ldá uyi'dña Epafrodito loná, ncho'b uyu'nn gunu yu'dná axta chapchano. Gunu nak xi'k nak tib gu'n nexlan nla' ukaña Dios lo udza'l ldo' Diosu. <sup>19</sup> Loxna gunu Dios, minn chunn ncho'bná lë gana chap ichësu, ine'dz ichë gu'n nki'n lotá, lo lë'tá ngab lo Jesús, minn uxa'l Dios. <sup>20</sup> Nki'n isa'ndna gu'nn ncho'bna lë Dios, minn nak pxozna, sinda tipta gu'nn ncho'bna lë'xi. Nki'n xka gaku.

### **Xnu nak gu'n ulox une' Pablo lo minn Filipos**

<sup>21</sup> Gol kwne' diux lo ichësa minn xlelëdz Jesús, minn uxa'l Dios. Gana ichë minn yu ne'g loná, minn xlelëdz Jesús, xcha'l diux lotá. <sup>22</sup> Gana sebalal minn xlelëdz Dios ne'g, minn kë dzi'n lidz César, minn chu'nnbéy Roma, xcha'l diux lotá.

<sup>23</sup> Jesús, Dad chu'nnbéy, gu'nnlaydá ichësadá. Xnabná lo Dios xka gaku.